



လူဝတ်ချစ်သော

ထိုင်းဘုရင်မင်းမြတ်

သန်းဝင်းလှိုင်

ထိုင်းဘုရင်မင်းမြတ် ဘူမိဘောအဒူလျာဒက်(ဂျိ)

မြန်မာတို့ က ယိုးဒယားနိုင်ငံဟု ခေါ်သော ထိုင်းနိုင်ငံကို ကမ္ဘာက "ထိုင်းလင်း" (Thailand) ဟု ခေါ်ဝေါ်ကြသည်။ "ယိုးဒယား" ဟူသော စကားသည် မြန်မာတို့ အဖို့ နားယဉ်နေသော ဝေါဟာရ ဖြစ်သည်။ ယိုးဒယား အက၊ ယိုးဒယား သီချင်း၊ ယိုးဒယား သံရစ်မျိုး၊ ယိုးဒယား ရာမဇာတ်တော်၊ ယိုးဒယား ပန်းခက်စသော အခေါ်အဝေါ်များကို မြန်မာတို့ နှုတ်ဖျား၌ နေ့စဉ်သုံးစွဲလျက်ရှိကြလေသည်။

စင်စစ် "ယိုးဒယား" ဟူသော စကားမှာ မြန်မာလူမျိုးတို့ ၏ အခေါ်အဝေါ်မျှသာ ဖြစ်ပေသည်။ ယိုးဒယားဟူသော ဝေါဟာရသည် အယုဒ္ဓယဒေသကို အစွဲပြု၍ "အယုဒ္ဓယ"ဟု ခေါ်ဝေါ်ရာမှ ကာလ ရွေ့လျားသောအခါ အယုဒ္ဓယ သို့မဟုတ် "ယုဒ္ဓယ" ဟု ပြောင်းလဲကာ မှ "ယိုးဒယား" ဟု ခေါ်ဝေါ်လေတော့သည်။ ယိုးဒယားဟူသော မြန်မာစကားသည် အယုဒ္ဓယဟူသော စကားမှ ဆင်းသက်လာခြင်း ဖြစ်သဖြင့် သူတို့ လူမျိုးများ အဖို့ ကောင်းသော စကားဖြစ်သည်။ "အယုဒ္ဓယ" ဟူသော စကားသည် "ရန်သူတို့ စစ်ထိုးရန် ခဲယဉ်းသောဒေသ" ဟူသော အဓိပ္ပာယ်ရသည်။

ခရစ်နှစ် ၁၉၃၉ ခုနှစ်မတိုင်မီက အနောက်နိုင်ငံသားများက ယိုးဒယားလူမျိုးတို့ အား "ဆိုင်ယမ်" (Siam) ဟု ခေါ်ကြသည်။ ဤစကားသည် "ခမာ" စကားဖြစ်သည်။ "အရိုင်းအစိုင်း" ဟု အဓိပ္ပာယ်ရသည်။ တ

ရုတ်တို့ ကလည်း ယိုးဒယားလူမျိုးတို့ အား "ဆီယမ်"ဟု ခေါ်၏။ အဓိပ္ပာယ်မှာ အရိုင်းအစိုင်းပင် ဖြစ်လေသည် ။

သို့သော် ယိုးဒယားလူမျိုးတို့ ကမူ သူတို့ ဘာသာစကားဖြင့် သူတို့ လူမျိုးကို " ထိုင်း"(Thai) ဟု ခေါ်သည် ။ အဓိပ္ပာယ်မှာ "လွတ်လပ်သူ" ဖြစ်သည် ။ သူတို့ နေသော နိုင်ငံကိုမူ "မွန်ထိုင်း" (Mueang Tai) ဟု ခေါ်သည် ။ "လွတ်လပ်သူတို့ ၏ နယ်မြေ" ဟု အဓိပ္ပာယ်ရသည် ။

ယိုးဒယားလူမျိုးတို့ သည် ကာလကြာမြင့်စွာ လူမျိုးခြားတို့ ခေါ်ဝေါ်သမျှကို ဥပေက္ခာပြု၍ ခံယူခဲ့ရာ၊ ၁၉၃၉ ခု၊ ဇွန်လတွင် မူ ၎င်းတို့ အား သူတို့ မြတ်နိုးလှသော အမည်အတိုင်း "ထိုင်းလင်း" (Thailand) ဟု ခေါ်ရမည်ဟု အစိုးရအဖွဲ့မှ ပြဋ္ဌာန်းကြေညာချက်တစ်ရပ် ထုတ်ခဲ့လေသည် ။

သို့သော် ထိုင်းလူမျိုးတို့ ကမူ မိမိတို့ နိုင်ငံကို "လွတ်လပ်သောတိုင်းပြည်" ဟု အဓိပ္ပာယ်ရသည့် ထိုင်းဘာသာဖြင့် "မွန်ထိုင်း"(Mueang Tai) ဟု ခေါ်ဝေါ်ကြသည် ။ ထိုင်းနိုင်ငံသည် အာရှတိုက် အရှေ့တောင်စွန်းတွင် တည်ရှိသည် ။ ထိုင်းနိုင်ငံ၏ ထူးခြားချက်မှာ အရှေ့တောင်အာရှတွင် ဥရောပအင်အားကြီးနိုင်ငံများ ၏ သိမ်းပိုက်ခြင်းကို လုံးဝမခံရဖူးသည့် တစ်ခုတည်းသော နိုင်ငံတစ်နိုင်ငံ ဖြစ်သည် ။ ထိုင်းနိုင်ငံသည် စတုရန်းမိုင်ပေါင်း ၁၉၈၁၅ မိုင်(၅၁၃၁၂၀ စတုရန်းကီလိုမီတာ) ကျယ်ဝန်းပြီး လူဦးရေ ၂၀၁၅ ခုနှစ်စာရင်းအရ ၆ ၇.၉ သန်းခန့် ရှိသည် ။ ပြည်တွင်း အသားတင် ထုတ်ကုန်ပမာဏမှာ ၂၀၀၆ စာရင်းအရ အမေရိကန်ဒေါ်လာ ၄၀၉.၇၂၄ ဘီလီယံ ရှိသည် ။ ပြည်ပပို့ကုန် ပဏာမတန်ဖိုး ၅၆.၉ ဘီလီယံဒေါ်လာရှိ၍ သွင်းကုန်ပမာဏတန်ဖိုး ဒေါ်လာ ၁၀၅.၁၀၂ ဘီလီယံ ရှိသည် ။

ထိုင်းဘုရင်နိုင်ငံအချက်အလက်

တရားဝင်အမည်-ထိုင်းဘုရင်နိုင်ငံ

ဒေသအမည်-မွန်ထိုင်း(Mueang Tai)

ဒေသစံတော်ချိန်-ဂရင်းနစ်စံတော်ချိန် + ၇

အကျယ်အဝန်း-၁၉၈၁၁၅ စတုရန်းမိုင်

(၅၁၃၁၂၀ စတုရန်းကီလိုမီတာ)

နိုင်ငံအကြီးအကဲ- ထိုင်းဘုရင်မင်းမြတ်

ဘူမိဘောအုလျာဒက်(ချ်)

အစိုးရအကြီးအကဲ-ပါရာယွပ်ချန်အိုချာ

စုစုပေါင်းလူဦးရေ-၆၇ ဒသမ ၉ သန်း (၂၀၁၅ စာရင်း) မြို့တော်-ဘန်ကောက်မြို့

ဘာသာစကား-ထိုင်း (ရုံးသုံး) မလေးနှင့် အင်္ဂလိပ် စကားလည်း ပြောဆိုသည် ။

လူမျိုး-ထိုင်း ၇၅ %၊ တရုတ် ၁၄ %၊ ခမာနှင့် မွန်လူမျိုးစု

ကိုးကွယ်သည့် ဘာသာ-ထေရဝါဒဗုဒ္ဓဘာသာ ၉၅%၊ မွတ်စလင်၊ ဟိန္ဒူ၊ ဆစ်ခ်နှင့် ခရစ်ယာန်ဘာသာများ ။

ငွေကြေး- ၁ ဘက် = ၁၀၀ ဆာတန်

(၁ဘတ် = မြန်မာငွေ ၃၆ ကျပ်)

သယံဇာတများ - ခနောက်စိမ်း၊ သံဖြူ၊ အဖြိုက်နက်၊ သံ၊ ခဲ၊ သွပ်၊ သဘာဝဓါတ်ငွေ့တို့ ထွက်၍ စုစုပေါင်း ပြည်တွင်း အသား တင်ထုတ်ကုန် (ဂျီဒီပီ) အမေရိကန်ဒေါ်လာ ၄၀၉.၇၂၄ ဘီလီယံ ရှိသည်။ ။ စုစုပေါင်း ပို့ကုန် ၁၀၅ ဘီလီယံ ဒေါ်လာရှိ၍ သွင်းကုန်စုစုပေါင်း ၁၀၂.၂၉ ဘီလီယံ ဒေါ်လာရှိသည်။ ။

သယ်ယူပို့ဆောင်ရေး- ထိုင်းအပြည်ပြည်ဆိုင်ရာ လေကြောင်းလိုင်းသည် တိုက်ကြီးလေးတိုက်ရှိ မြို့ကြီး ၅၀ ကျော်နှင့် ဆက်သွယ်ပေး ပို့သည်။ ။ အပြည်ပြည်ဆိုင်ရာ လေကြောင်းကုမ္ပဏီ ၆၀ ကလည်း ဘန်ကောက် အပြည်ပြည်ဆိုင်ရာ လေဆိပ်နှင့် သုဝဏ္ဏ ဘုမ္မိလေဆိပ်သို့ ပို့ဆောင်ပေး၊ ထိုင်းနိုင်ငံရှိ ဘတ်ယိုင်း၊ ဖူးကက်၊ ဇင်းမယ်၊ ဥတာပါအိုနှင့် ချင်းရိုင်မြို့များ တွင် လည်း အပြည်ပြည်ဆိုင်ရာ လေဆိပ်များ ရှိ။

ပညာရေး - ၈၉% ၊ စာတတ်မြောက်၊ မသင်မနေရ ပညာရေးကို အသက် ၆ နှစ်မှ စတင် ပြဋ္ဌာန်းထားသည်။ ။

အဓိကပါဝင်သည့် - ကုလသမဂ္ဂအဖွဲ့၊ အကောက်ခွန်နှင့် ကုန်သွယ်ရေးဆိုင်ရာ

အပြည်ပြည်ဆိုင်ရာ အထွေထွေ သဘောတူညီချက် (ဂတ်) အဖွဲ့အစည်း - ကမ္ဘာ့ဘဏ်၊ အရှေ့တောင်အာရှနိုင်ငံများ အသင်း (အာဆီယံ)။